

Врз основа на член 32 став 3 од Законот за поштенските услуги („Службен весник на Република Македонија“ бр. 158/2010), Комисијата како орган на Агенцијата за пошти на состанокот одржан на ден 31.01.2013 година донесе:

Методологија

за утврдување на нето трошоците на давателот на универзалната услуга и начинот на нивното пресметување

Член 1

Предмет

Со оваа Методологија се утврдува структурата на потребните финансиски информации и начинот на пресметување на нето трошоците за обезбедување на универзалната услуга што претставува основа за плаќање на надоместокот за обезбедување на универзалната услуга.

Член 2

Поими

Одделни поими употребени во оваа Методологија го имаат следното значење:

- 1) Трошок за обезбедување на универзалната услуга претставува секој трошок кој е неопходен за обезбедување на универзалната услуга.
- 2) Нематеријални предности од обезбедување на универзалната услуга претставуваат бенефиции кои не можат директно да се измерат, туку се проценуваат. Нематеријалните предности претставуваат придобивки кои давателот на универзалната услуга ги добива како резултат на: препознатлив бренд на пазарот, присуство на цела територија на земјата, придобивки од високото учество на пазарот на поштенски услуги, маркетинг предности, пристап до базата на големи корисници, опсегот на поштенски услуги кој се обезбедува, ексклузивното право за издавање на поштенски марки, продажба на поштенски марки и слично.
- 3) Материјални предности од обезбедување на универзалната услуга претставуваат придобивки за давателот на универзалната услуга кои можат да се измерат како резултат од обезбедување на универзалната услуга на одредена географска област што може да допринесе за намалување на трошоците или за зголемување на приходите.
- 4) Симулација на обезбедување на универзалната услуга претставува хипотетичка проекција на условите кога давателот на универзалната услуга би обезбедувал поштенски услуги без пропишани обврски од универзалната услуга.

Останатите изрази кои се користат во оваа Методологија го имаат истото значење како во Законот за поштенските услуги и подзаконските акти донесени врз основа на тој закон.

Член 3

Нето трошоци

- 1) Нето трошоците за универзалната услуга се пресметуваат како разлика меѓу трошоците на давателот на универзалната услуга за обезбедување на универзалната услуга заедно со пропишаните обврски и трошоците на давателот за обезбедување на универзалната услуга без пропишаните обврски.
- 2) Давателот на универзалната услуга треба да ги пресмета и прикаже нето трошоците поодделно за секој вид на поштенски услуги во пакетот на универзалната услуга кој ги обезбедува.
- 3) Давателот на универзалната услуга е должен да достави детални информации и податоци преку кои ќе докаже дека нето трошоците за обезбедување на универзалната услуга се финансиски неправедно оптоварени.

Член 4

Симулација на обезбедување на универзалната услуга без пропишани обврски

- 1) Давателот на универзална услуга треба да подготви симулација во услови на обезбедување на универзалната услуга без пропишаните обврски.
- 2) При подготвувањето на симулацијата за обезбедување на универзалната услуга без пропишаните обврски, давателот на универзалната услуга треба да изврши симулација во рамките на одреден сегмент на пазарот и на географско подрачје каде обврските од универзалната услуга нема да се имплементираат. Како обврски од универзалната услуга кои нема да се имплементираат при подготвување на симулацијата се:
 - Број на денови за достава во текот на неделата,
 - Потребно време за достава,
 - Прифатливи и единствени цени на универзалната услуга,
 - Критериуми и густина на точки за пристап.
- 3) Давателот на универзалната услуга треба да обезбеди податоци за сегментацијата на пазарот на одредена географска област за група на корисници која е непрофитабилна за давателот и на кои универзалната услуга нема да им биде загарантирана.
- 4) Обврската за денови за достава од став 2 алинеја 1 од овој член, претставува денови кои давателот на универзалната услуга ги зема во симулацијата без обврската пропишана за доставување на поштенските пратки од универзалната услуга.
- 5) Потребно време за достава од став 2 алинеја 2 од овој член, претставува определено време потребно за пренос на поштенските пратки кои ги обезбедува давателот на универзалната услуга во симулацијата, без почитување на пропишано или декларирано време за обезбедување на универзалната услуга.
- 6) При симулацијата, давателот применува цени без да ги примени обврските за прифатливи и единствени цени за универзалната услуга.
- 7) При симулацијата, давателот применува распоред на точките за пристап без да ги земе во предвид критериумите и густината на точките за пристап пропишани како неопходни за обезбедување на универзалната услуга.

Член 5

Пресметување на нето трошоците

- 1) При пресметување на нето трошоците давателот на универзалната услуга пресметува најмали трошоци за обезбедување на универзалната услуга со минимален квалитет како обврска од обезбедување на универзалната услуга.
- 2) Во симулацијата за обезбедување на универзалната услуга давателот на универзалната услуга е должен, на одредена дефинирана географска област, да го пресмета приходот кој произлегува од обезбедување на пакетот на поштенски услуги во рамките на универзалната услуга, како и другите приходи кои се остваруваат на тоа подрачје.
- 3) Во симулацијата давателот на универзалната услуга треба да ги пресмета материјалните и нематеријалните придобивки од обезбедувањето на универзалната услуга на определеното географско подрачје, кои се јавуваат како резултат на:
 - Обезбедување на пакет на поштенски услуги во рамките на универзалната услуга на одредено подрачје на кое не се остварува профит допринесува до зголемување на профитот од обезбедување на поштенски услуги на други географски подрачја на кои остварениот приход е поголем од нето трошоците.
 - Необезбедувањето на пакетот на поштенски услуги во рамките на универзалната услуга на одредено географско подрачје може да допринесе до зголемување на цените на другите поштенски услуги, односно обезбедувањето на овие услуги би биле неекономично.
- 4) Пресметувањето на нето трошоците давателот на универзалната услуга треба да го направи на објективен, пропорционален, транспарентен и недискриминирачки начин.

Член 6

Посебни групи на корисници

- 1) Трошоците за поштенски пратки за слепи лица и лица со оштетен вид кои давателот на универзалната услуга ги обезбедува бесплатно не се вклучуваат во пресметките на трошоците за универзалната услуга.
- 2) Трошоците за поштенските пратки за слепи лица и лица со оштетен вид ќе бидат пресметани како нето трошоци по одбивањето на материјалните или нематеријалните предности.

Член 7

Остварување на правото за надомест на трошоци за обезбедување на универзална услуга

- 1) Давателот на универзалната услуга кој сака да го оствари правото за надомест на трошоците за обезбедување на универзалната услуга до Агенцијата за пошти треба заедно со барањето да приложи:
 - пресметка за нето трошоци за универзалната услуга и изработена симулација за обезбедување на универзалната услуга без пропишаните обврски,
 - Финансиски извештаи и други финансиски информации базирани на ревидираниот финансиски извештај за претходната година, најдоцна до 31 март во тековната година.
- 2) Доколку Агенцијата за пошти утврди одредени недостатоци при пресметувањето на нето трошоци и несоодветен избор на варијабли и претпоставки при симулацијата, од страна на давателот на универзалната услуга, може да побара од давателот на

универзалната услуга да изврши соодветни усогласувања, промени или корекции на пресметката.

Член 8

Оваа Методологија влегува во сила наредниот ден од денот на нејзиното објавување во „Службен весник на Република Македонија“.

Бр. 09-49/5
31 јануари 2013 година
Скопје

Агенција за пошти
Комисија
Љупчо Мешков, претседател, с.р.